

20. "సారంగ" రాగం

పోర్టికోకి యాభై గజాలు అవతలగా పచ్చికమైదానం లాంటిచోట చెరో కుర్చీలోను కూర్చుని ఉన్నారు భార్యాభర్తలిద్దరూనూ. ఇంకో రెండు కుర్చీలు ఖాళీగా ఉన్నాయి. మొత్తం నాలుగు కుర్చీలూ పేకాట ఆడే వాళ్లకోసం వేసినట్టు సమలంబ చతుర్భుజం తాలూకు నాలుగు శీర్షాల్లా వేసున్నాయి. మధ్యని రెండడుగుల ఎత్తుది ఓ గుండ్రపాటి మేజా. అతనికి ఎడం పక్కగా ఒక చిన్న ముక్కాలి పేట; దాని మీద టెలిఫోను.

కారు డ్రయివరు నన్ను పోర్టికోలో వదిలెయ్యడానికన్నట్టుగా అక్కడ కొంచెంసేపు కారు ఆపికూడా; ఏదో సందేహం ఒచ్చినవాడిలాగా యజమాని వేపు చూసేడు. అక్కణ్ణించి ఒక సంజ్ఞ. వెంటనే కారు ముందుకెళ్లింది; వాళ్లు కూర్చున్న చోటికి చాలా దగ్గరగా ఆగింది.

నా అంతట నేనుగా కారు డోరు తెరుచుకుని కార్లోంచి దిగిపోతే ఏదో ప్రమాదం అన్నంత మెరుపువేగంతో; డ్రయివరు, తను దిగి, నేనున్న దగ్గర డోరు తెరిచి, వొంగి నిల్చున్నాడు. నేను ఒళ్లు వొంచి కార్లోంచి దిగి నిటారుగా నిలబడే సమయానికల్లా సారంగ చేతులు జోడించుకుని నా ఎదురుగా ఉన్నాడు.

ఆ ఎదురు సన్నాహం ఒక హస్త విన్యాసంలోకి మారి, నేను నా ప్రమేయం లేకుండానే ఆ కుర్చీల దగ్గరికి చేరేవరకు కొనసాగింది. అప్పటికి ఆ అమ్మాయి ప్రసన్నమైన ముఖంతో, నమస్కారంతో, స్వాగతంలా నిలిచి వుంది.

"సుఖీభవ!" అని, అభయ ముద్రపెట్టి, వాళ్లిద్దరికీ కూర్చోమన్న సంజ్ఞచేసి, నేను సారంగకి ఎదురుగా ఉన్న కుర్చీలో కూర్చున్నాను.

"సీ, లలితా; దిసీజ్ ద అన్పార్చువేట్ ఆచార్యదేవ్ ఆఫ్ మిసెల్ఫ్! (చెప్పేనుగా, లలితా; ఈయనే దురదృష్టవంతుడైన మా ఆచార్యదేవుడు!)" అన్నాడు సారంగ ఆమెతో.

"డోంట్ బి సిల్లీ!" (మరీ చెప్తారు!) అందామె నవ్వుతూ.

"ఉపాధ్యాయ వృత్తి చేసినవారు ఎన్నడూ దురదృష్టవంతులు కారు. ఎందుకంటే, దేశంలో ఏ మూలకి వెళ్లినా - నమస్కారం మేష్టారూ - అని పలకరించే శిష్యులు ఉంటారు" అన్నాను.

"సారీ, మేష్టారూ, లలితకి అంతపాటి తెలుగు తెలీదు. ఈమె స్వస్థలం కేరళాలో ఉన్న పాల్ఘాట్" అన్నాడు సారంగ, మళ్లీ ఇంగ్లీషులోనే.



పందిరి సారంగ దేవుడు - అదీ, అతని పేరు.

నేను ఇంగ్లీషు బోధిస్తూ వుండే హైస్కూలు యాజమాన్యానికి ఇంటర్మీడియట్

కొద్దింగ్ ఫోగో కథ సంపుటం

క్లాసులు పెట్టుకోడానికి అనుమతి వొచ్చిన ఏడాది 'ఇంటర్మీడియేట్ ఫస్ట్ ఇయర్' లో ఆ కాలేజీలో చేరేడు. నేను ఎమ్.ఏ., బి.ఈడీ-ని అయి వుండడం వల్ల ఇంటర్మీడియేట్ క్లాసులో కొన్ని గంటలు చెప్పమని యాజమాన్యం నాకు పురమాయింపడం వల్ల సారంగ నా విద్యార్థి అయ్యేడు. ఆ తరువాత రెండేళ్లకి ఆ కాలేజీకి డిగ్రీ క్లాసులు పెట్టుకొనే అనుమతి కూడా రాడంవల్ల సారంగ నాలుగేళ్లపాటు నా పాఠాలు విన్నాడు. 1958లో అతను బి.ఏ. పూర్తిచేసి వెళ్లిపోయాడు. మళ్ళీ ఇరవై ఏళ్లకి ఇదే అతన్ని నేను చూడడం.

నలభై రోజులకిందట "జిల్లా కలెక్టర్ గా శ్రీ పి.డి.సారంగ పదవీ స్వీకారం" అనే వార్త చదివినప్పుడు 'పి.డి.సారంగ' అంటే పందిరి సారంగదేవుడే అయివుండవచ్చునని నాకు తట్టింది. మరుక్షణం "ఎవరయితేనేం" అని కూడా అనిపించింది.

నెలరోజుల కిందట ఓ సాయంకాలం, ఆరున్నర అవుతూవుండగా -

రీడింగ్ రూంలో సుబ్బరామయ్యతో చదరంగం ఆగి ఇంటికి చేరేసరికి -

ఒక నడివయస్సు మనిషి మా ఇంటికి కొంచెం అవతలగా నిలబెట్టి వున్న స్కూటర్ మీద కూర్చుని దాన్ని గిర్ర్ మనిపించి అలా అటే వెళ్లడం కనిపించింది.

అతడు మా ఇంట్లోంచే ఇవతలికి వచ్చి స్కూటర్ ఎక్కి వెళ్లి వుంటాడన్న సంగతి ఇంట్లో ప్రవేశించిన తరువాత గానీ తట్టలేదు నాకు.

"ఎవరండీ, అతను?" అని అడిగింది నా భార్య.

"ఎవరు? నే చూళ్లేదే!" అన్నాను.

"అయ్యో, మీకు తెలిసిన వాడే అనుకున్నానే...."

"ఏమైందసలు?"

"ఐదు నిమిషాలైందొచ్చి. అమ్మా, బావున్నారా-అన్నాడు. మేష్టారుకులాసేనా-అన్నాడు. అబ్బాయి గారిప్పుడెక్కడున్నారన్నాడు. ఈ అమ్మాయి మీ కుమార్తే కదా-అన్నాడు. మంచి నీళ్లడిగి తాగేడు. ఈ ఇంటికి అద్దెంత ఇస్తున్నారన్నాడు. లోగడ రాజాపురంలో ఉండే వారు కదా; ఇప్పుడిక్కడ స్థిరపడ్డారన్న మాటా, అన్నాడు. అల్లుడు గారికి ఏదైనా ఉద్యోగం చూస్తున్నారా అన్నాడు. పాపం, మేష్టారికి ఈ వయస్సులో కూడా ఇంకా బాధ్యతలుండి పోయాయే-అన్నాడు. నేనేమో; అతగాడు ఎప్పుడో మీ దగ్గర చదువుకున్నాడు కాబోసని-"

'కష్టసుఖాలన్నీ చెప్పుకునుంటావు; అంతేకదా. అంతకన్నా ఏం పట్టుకుపోగలరు, ఎవరైనా?'

పదిహేను రోజులకిందట ఓ సాయంకాలం దీపాలు పెట్టినవేళ-

రాక్సీ షాపింగ్ సెంటర్ దగ్గర -

మా అన్నయ్య వియ్యంకుడు శివన్నగారు నన్ను ఆపి ఏదో కుటుంబ సంబంధమైన చీదర సంగతి మాట్లాడుతూ వుండగా -

సారంగ" కి గుం

ఇతను నెత్తి నోరూ మొత్తుకుని - అయ్యబాబో, నేనేమిటి; సంగీతం మీద వ్యాసాలు రాయడమేమిటి; నేనే పాపమూ ఎరగనే - అని గోలపెట్టేడు. ఏ స్టూడెంటు ఎలా చెడిపోయి చదువు సన్నగిల్లించుకుంటే మనకేమీ అని వూరుకునే టీచర్లం కాదు. అందుకని ఆ పత్రిక వాళ్లకి ఉత్తరాలు రాస్తే, వారం వారం ఆ వ్యాసాలు రాస్తున్నది బాలాంత్రపు రజనీకాంతరావు గారని తేలింది.

పోను గిజ్జ్ మంది.

సారంగ చటుక్కుని ఎడవేపు వంగి రిసీవర్ తీసేడు, "ఏమిటి, మిస్టర్ సూర్యనారాయణా; ఎవరు? డిడైనాట్ టెల్యు టు కీప్ మి ఫ్రీ?... ఓ; ఐసీ... ఇవ్వండి... .. నమస్కారం సార్. యస్, సార్. అవునండి, నేను కలెక్టర్ సారంగనే మాట్లాడుతున్నాను సార్... ఊ... ఐనో.... యస్.సార్... ఇంకా నిర్ణయం తీసుకోలేదండి... యస్. సార్.... ఆర్.డి.ఓ. రిపోర్టు తమకి అనుకూలంగా లేదని కోనేటిరావు గారు నాకు చెప్పారు సార్. అందుకని జాయింట్ కలెక్టర్ గార్ని రెవ్యూ చెయ్యమన్నానని గుర్తు... యస్.సార్ అలాగే సార్... పదిరోజుల్లో వస్తుందనుకుంటాను సార్... అంటే, జె.సి.గారు ఒక ఆర్బిట్రేషన్ కేస్ లో బిజీగా ఉన్నారు సార్. ఆ, ఎస్; హైద్రాబాద్ లోనే ఉన్నారు సార్... అలాగే సార్, నమస్కారం...!

రిసీవర్ క్రెడిట్ మీద పెట్టేసిన తరవాత ఒక నిమిషంపాటు కళ్లు మూసుకుని తల పైకిలేపి కూర్చున్నాడు సారంగ. నేను లలితవేపు చూసేను. ఆమె "ఏం ఫర్వాలేదు" అన్నట్టు ఒక ఆంగికం చేసి మొహం అటు తిప్పుకుంది.

సారంగ కళ్లు తెరిచి మా ఇద్దరి వేపూ చూసినప్పుడు యోగముద్రలోంచి ప్రాపంచికానికి వచ్చిన సిద్దుడిలా కనిపించేడు. "నేనడిగిందానికి సమాధానం చెప్పనే లేదు, మేష్టారు" అని నిరామయంగా నవ్వేడు. "అదే; ఇల్లు కూడా కట్టుకోలేదుటా?"

"ఎందుకులే సారంగా; అదంతా ఓ నరకం" అన్నాను, నవ్వి.

"మిమ్మల్ని బాధ పెడతే క్షమించండి. కాని, తెలుసుకోవాలనుంటుంది కదా?"

నేను నిట్టూర్చేను "ఇల్లు-కట్టడమైతే కట్టేను గానీ అది నా ఇల్లు అవలేదు" అన్నాను. "సరే - తెలుసుకోవాలనుందంటున్నావు గనక చెప్తాను. అదంతా, ఉమర్ ఖయామ్ చెప్పినట్టు - జీవిత సార్థవాహము విచిత్ర గతిన్ పయనించు - అనొచ్చు. మా అబ్బాయి డిఫెన్స్ ఎకాంట్స్ లో పనిచేస్తున్నాడు. వాడు పూణేలో ఉన్నప్పుడు వాడికెవరో హైద్రాబాద్ లో ఒక స్థలం ఆఫర్ చేసేరు. చవక అనిపించే రేటుకి వస్తోందని డిపార్ట్ మెంట్ నుంచి అప్పు తీసుకుని కొనేశాడు. కాని, డిపార్ట్ మెంట్ వాళ్లు ఆ అప్పు "స్థలం కొనడానికి" అని కాకుండా "ఇల్లు కట్టడానికి" అని ఇచ్చేరు. మా అబ్బాయికి అప్పట్లో వచ్చే జీతాన్ని పరిగణనలోకి తీసుకుని అప్పట్లో నలభై వేల చిల్లర రుణం కింద గ్రాంట్ చేసేరు. అందులో పద్దెనిమిదివేలు స్థలం కొనడానికైంది. స్థలం కొన్నతేదీ నుంచి లెక్కవేసుకుని పద్దెనిమిది నెలలు గడిచేలోపుగా ఇల్లు కట్టాలని నిబంధన ఉందిట. ఈలోగా వాణ్ణి పూణే నుంచి ఢిల్లీకి ట్రాన్స్ ఫర్ కాసింగ్

చేసేరు. స్థలం అమ్మేసి డబ్బు కడ్డావా, మిగతా లోన్ తీసుకుని ఇల్లు కడ్డావా అని నోటీసిచ్చేరు. దాంతో కొడుకూ కోడలూ ప్రయాణమైవచ్చి కడుపు కాళ్ళూ పట్టుకున్నారు. ఇల్లు కట్టాలంటే ఆ మిగతారుణం ఇరవై రెండువేలు కాక ఇంకో అరవై వేలు కావాలి. అంతలాగ పెరిగిపోయాయి, నిర్మాణపు ధరలు. ఏమైనా సరే, ఇల్లు నిలబెట్టాలని పట్టుదలతో అల్లుణ్ణి బతిమాలుకుని అమ్మాయి పేర ఫిక్సెడ్ డిపాజిట్ గా మేం ఉంచిన యాభైవేలూ వెనక్కి తీసేసుకుని అబ్బాయి కిచ్చేం.... మీరు వెళ్లి హైద్రాబాదులో ఉండండి; ఓ వాటా అద్దెకిచ్చేసి రెండో వాటాలో మీరు ఉండొచ్చు- అన్నాడు. ఇక్కడ నాకు రిటైరయిపోయేక ఒక ప్రయివేట్ రెసిడెన్షియల్ కాలేజీలో ఉద్యోగం ఇచ్చేరు కదా. ఇది వదిలేసి హైద్రాబాదు వెళ్లిపోతే గూడు ఉంటుంది గాని కూడు ఉండకపోవచ్చునని వెళ్లలేదు. పైగా అల్లుడికి ఉద్యోగం లేదు. అతనికి ఆ ఫిక్సెడ్ డిపాజిట్ వల్ల వచ్చే నెలవారీ వడ్డీ కూడా పోయింది. వయస్సేమో ముప్పయ్యారు దాటింది.....”

“మేష్టారూ, మీరు క్వీట్టిండియా ఉద్యమంలో జైలుకెళ్లి పదినెలలున్నారనీ, అదనీ ఇదనీ చెప్పుకునేవారు? ఆ లెక్కని మీరు రాజకీయ బాధితులు కదా?”

‘అల్లుడు కూడా అదే మాట అన్నాడు. నిజానికి, జైల్లోంచి వచ్చేక నాకు ప్రమోషను వద్దూ, ఎమ్ ఏ బిఈడీ స్కేలు కూడా వద్దు - అని రాసిచ్చేకనే నన్ను మళ్ళా ఉద్యోగంలోకి తీసుకున్నారు!’

“అంచేత, రాజకీయ బాధితుడుగా ఓ ఐదెకరాల భూమి ఇప్పించమని మీరు దరఖాస్తు చెయ్యవలసింది!”

“చెయ్యకేమీ? అప్పుడు తూర్పుగోదావరి జిల్లాలో ఉండేవాణ్ణి కనక ఆ కలెక్టర్ గారికి అప్లికేషను పెట్టేను; ఇప్పుడు ఇక్కడున్నాను గాబట్టి ఇక్కడా పెట్టేను. ఎన్ క్యూయిరీ ఆఫీసర్లందరికీ రుజువులూ సాక్ష్యాలూ జతపర్చి కాగితాలిచ్చేను. కానీ, ఫలితం లేదు; ఎక్కడ వేసిన గొంగళి అక్కడే, అలాగ బ్రిటిష్ వారి రాజకీయం వల్ల ఓసారీ, మన ప్రస్తుత రాజకీయాల వల్ల మరోసారీ డబల్ బాధితుణ్ణయ్యేను.. చెప్పేనుగా; అదంతా ఓ నరకం అని?”

సారంగ నవ్వేడు, “మీరు అవతారం మార్చుకుంటే బాగుండేదేమో.”

“అంటే?”

“అంటే మరేం లేదు; మీరేమో నేను పాలిటికల్ సఫరర్ని - అంటే రాజకీయ బాధితుణ్ణి - అంటున్నారు. అలా కాకుండా మీరు నేను స్వాతంత్ర్య సమరయోధుణ్ణి - అని ప్రకటించుకోవాలి; అప్పుడు పని జరుగుతుందేమో.”

“రెండూ ఒకటే కదోయి?”

లలిత కలగజేసుకుంది హటాత్తుగా “రెండూ ఒకటి కావు మేష్టారూ” అంది.

“నాకర్థం కావడం లేదు....” అన్నాను.

“నే చెప్పుతాను వినండి: బాధితుడు బాధితుడే; యోధుడు యోధుడే. బాధితుడి కంటే యోధుడు గొప్పవాడు. యోధుడు వీర స్వర్గాన్ని అలంకరిస్తే ఏమోగాని మిగిలి పోయాడంటే మాత్రం తన యోధత్వాన్ని గురించి చెప్పుకోకుండా పొగడించుకోకుండా ఉండలేడు. ఇవాళ అలాంటి యోధులు తెలంగాణా నిండా కొల్లలు కొల్లలు. కనీసం మీసాలైనా తెల్లబడవు; కాని, ఉప్పు సత్యాగ్రహంలోనో క్వీట్టిండియా ఉద్యమంలోనో, పోలీస్ ఏక్షన్లోనో పోట్లాడాలంటూ సర్టిఫికేట్లు తెచ్చుకుని ఎన్ని రకాల రాయితీలు పొందోచ్చో అన్నీ పొందుతున్నారు. ముఖ్యంగా ఆసేతు హిమాచలం ప్రయాణాలకి రైల్వేలో ఫస్టుక్లాసు పాస్ లూ, ఎస్కార్ట్ సదుపాయాలూ. ఎవరికైనా ఢిల్లీలో పన్నంటే టిక్కెట్ కొనుక్కుని వెళ్లే అవసరం లేదు; ఒక (స్వాతంత్ర్య సమర) యోధుణ్ణి పట్టుకుని అతని సాదర్ల సంగతి చూసుకుంటే చాలు! ఇది క్రమంగా ఎలా పరిణామం చెందిందంటేనూ; ఈ యోధులనేవాళ్లు రాజకీయంగా తమకుండే పలుకుబడిని బల్లెంగా చేసుకుని కొల్లగొడుతున్నారు దేశాన్ని. ఇలాటి యోధులు ఇప్పుడు ఉభయగోదావరిజిల్లాలలోనూ తయారయ్యారు. మీకు ఢిల్లీలో గాని హైద్రాబాదులోగాని పన్నున్నాయా? నాతోరండి; ఫస్టుక్లాస్ లో తీసుకుపోతాను; నాకు మీరు సెకండ్ క్లాస్ ఛార్జీలిచ్చి నా సాదర్లు పెట్టుకోండి, చాలు-అని అమ్మకాలు ముమ్మరంగా చేసుకుంటున్నారు.

“సరే, యోధులసంగతి అది కదా. బాధితుల సంగతికొస్తే - ఓసారి నేనూ సారంగా మద్రాస్ నుంచి కోయంబత్తూరు ద్వారా పాల్ఘాట్ వెళ్ళినప్పుడు రైల్వే జరిగిన సంగతి చెప్పవలసిందే. ఓ ఎనబై ఏళ్ల ముసలాయన. వృద్ధాప్యపు పెన్షన్ మంజూరు కోసం మద్రాస్ వెళ్ళొస్తున్నాడు. రాజకీయ బాధితుడుగా ఫస్టుక్లాస్ పాస్, ఎస్కార్టు - అన్నీ ఉన్నాయి. ఆయన కూడా ఆయన కుమార్తె; యాభై ఏళ్ల విధవరాలు ఉంది. కాని రైల్వేకిన క్షణం నుంచి ఆ రైల్వే అధికారులు వాళ్లని ఏం ఏడిపించుకు తిన్నారని! వాళ్లని కారిడార్ లో నిలబెట్టుంచి బెర్త్ లన్నీ చకచకా ఆమ్మేసుకున్నారు, తెలుసా?... అందుకే, సారంగ - మిమ్మల్ని అవతారం మార్చుకోమంటున్నాడు. మీరు బాధితుడిలా మొహం దీనంగా పెట్టి అడక్కండి. యోధుడిలా తలెత్తి దబాయించండి. ఏదయ్యా; నాకు రావలసిన ఐదేకరాల భూమి ఎప్పుడిస్తావు, ఎక్కడిస్తున్నావు - అంటూ!”

“అలా దబాయించిన వాళ్లకి అడిగినవల్లా యిచ్చేస్తే మళ్ళీ మీరు మద్రాసు క్వీన్ మేరీస్ కాలేజీలో లెక్చరరుగా చేరి సారంగని పోషించుకోవలసిందే” అన్నాను, నవ్వి.

“ఓసారి అంతవనీ జరిగింది. కణ్ణన్ అని ఒకాయన గుంటూరు కలెక్టరుగా ఉండేవారు. వాళ్ల మామగారు రాజకీయ బాధితుడే. అప్పట్లో సంగడిగుంట, నల్లపాడు, కాకాని లాంటి గుంటూరు శివార్లలోనూ మంగళగిరి, కాజలాంటి విలువైన భూములున్న వూళ్లలోనూ బంజరు భూములు చాలా వుండేవి. అటుచూసి, ఇటుచూసి, మామగారే

కదా అని మంచి స్థలం ఐదెకరాలు వెతికి పట్టుకుని ఆయన పేర పట్టా ఇచ్చేశారు. ఆరైల్లు తీరక్కండా ఆయన ఆ భూమంతట్టి సైట్లకింద చేసి అమ్మేసుకున్నాడు. ప్రభుత్వం కణ్ణన్ గార్ని డిస్మిస్ ఏం చెయ్యలేదు. గాని ఘాటైన సంజాయిషీ అడిగి ఆయన్నక్కణ్ణించి ట్రాంస్ఫర్ చేసేరు. అలాగే మీపేర ఇప్పుడు భూమికి పట్టా ఇచ్చేరనుకోండి; మీ అల్లుడు దానిమీద వ్యవసాయం చేస్తాడంటారా?"

"చేస్తాడనుకుంటాను" అన్నాను సారంగ కళ్లలోకి నిదానంగా చూస్తూ.

"బ్రామ్మడి వ్యవసాయం అన్న నుడికారం వుందనుకుంటాను?" అని అడిగాడు సారంగ.

"అలా తీసి పారెయ్యక్కర్లేదు. కళా వెంకట్రావు గారి పుణ్యమా అని బ్రామ్మలకి అగ్రహారాలు లేకుండా పోయాయి గాని మా అల్లుడి పూర్వీకులు గరికవలస అగ్రహారంలో నాగలి పట్టిన వాళ్లే. ఇప్పుడు నేను ఐడెంటిఫై చేసిన గవర్నమెంటు బంజరు ఈ నగరానికి పట్టుమని పది కిలోమీటర్లు దూరం లేదు. అక్కడ కూరగాయలు దివ్యంగా పండుతాయి. ఒక మినీ వ్యాన్ ఉంటే ఆ పక్కవాళ్లనీ ఈ పక్కవాళ్లనీ కూడా టవునుకి చేర్చి తను ఇంత తిని మరోళ్లకి ఇంత పెట్టే నిబ్బరం గుండెనిండా ఉన్న కుర్రాడే. పరిస్థితి కొంచెం అనుకూలిస్తే అక్కడే ఓ తాటాకిల్లు కట్టుకుని కాపరం అక్కడికి మార్చిసుకుని పోతే ఈ రెసిడెన్షియల్ కాలేజీలో కంఠశోష కూడా తప్పుతుంది నాకు."

'అంత ఖచ్చితంగా ఎవర్నీ నమ్మెయ్యకూడదనుకుంటాను, మేష్టారూ,' అన్నాడు సారంగ. "మీ పేర భూమి గ్రాంట్ చేసేరే అనుకోండి; మీ అల్లుడు మిమ్మల్ని మీ అమ్మాయిని పీడించి తన పేర ఓ వవరాఫ్ ఎటార్నీ రాయించుకుని ఆ భూమంతా ఇళ్లస్తలాలు చేసి అమ్మేయొచ్చు. మీరే అన్నారు కదా, ఆ భూమి సీటీకి పట్టుమని పది కిలోమీటర్లు లేదని!"

"అలాటి ద్రోహానికి వాడు సిద్ధమైనా నేను కాను కదా. నా స్వభావం-"

"మేష్టారూ, ఇప్పుడు స్వభావాలు కాదు, పన్ను చేసేది. ప్రతాపాలు! ఇంకా మాట్లాడితే పరాక్రమాలు! ఇందాక ఫోన్ చేసింది ఎవరనుకున్నారు? సాక్షాత్తు రెవెన్యూ మినిష్టరుగారు! కోనేటి రావనే ఆయన వారి దగ్గర బంధువు. ఆయన కూడా సరిగ్గా మీరు ఐడెంటిఫై చేసిన గవర్నమెంట్ బంజర్ భూమినే ఎంచుకుని మొదట మంత్రిగారి సాయంతో స్వాతంత్ర్య సమరయోధుడనని సర్టిఫికేటు తెచ్చుకుని ఇప్పుడు వీరుడై పరాక్రమంతో దురాక్రమణకి తలపెట్టేడు. మంత్రిగారు స్వయంగా కథ నడిపిస్తున్నారు. రెవెన్యూ ఇన్స్పెక్టరూ, తాసిల్దారూ వాళ్లకి అనుకూలంగా రిపోర్టులు రాసేరు. "ఎవరూ తక్కువ తిన్నేదు" అంటారే, దానికి స్వభావసిద్ధమైన అర్థంలో పనిచేసేరు. ఇప్పుడు మినిష్టర్ గారు ఏ దారికి వచ్చేరో తెలుసా, మేష్టారూ? పట్టా గ్రాంటయిన నెలరోజుల్లో లేజ్ టు వేసి,

నగరాభివృద్ధి సంస్థ నుంచి ఆమోదం "తీసేసుకుంటారు"ట. ఆ మరుసటి నెలలోనే సైట్లన్నీ అమ్మకం అయి పోతాయట; పార్టీలు ఇప్పటికే సిద్ధంగా ఉన్నారట. అన్ని విషయాలూ ఆలోచించి ఆర్డర్ వేస్తే నూవాడు మీ పేరు చెప్పుకుని బతుకుతాడు అంటూ మినిస్టర్ గారు స్పష్టంగా చెప్పారు. ఈ ఆర్డర్ వెయ్యకుండా నేనిక్కడికొచ్చిన ఈ నలభై రోజుల నుంచీ జరుపుకొస్తున్నాను. మినిస్టర్ గారు రోజు విడిచి రోజు ఫోన్ చేస్తున్నారు. కోనేటిరావు గారైతే మేడమ్ లలితకి ఓపెన్ ఆఫర్ ఇచ్చేశారు. తమరు ఎంచుకున్న రెండు సైట్లు "శ్రేష్ఠమైనవి": "నామమాత్రపు ధరకి" క్రయం చేస్తారట!"

"కానీ, ఎవరికేది ప్రాప్తమో! మీకు ఈ వూళ్లో రెండు స్థలాలుంటే నాకు మాత్రం ఆనందం కాదా యేమిటి?" అన్నాను.

సారంగ తన ఎడంవేపుకి వంగి టెలిఫోన్ మీద ఉన్న ఒక బటన్ నొక్కేడు. "సూర్యారాయణ గారూ; మీరు వెళిపోవచ్చు... .. ఇందాక బంగ్లాకొచ్చిన సైల్పులో మూడు లాండ్ ఎసైన్మెంట్ పైల్పున్నాయి. అవి ఇక్కడికి పంపండి" అన్నాడు. రిసీవర్ పెట్టేసి చిరునవ్వుతో అన్నాడు; "ఆ మూడు సైల్పులో ఒకటి - కోనేటి రావు వెర్చస్ గౌతమశాస్త్రి; మేష్టారూ!"

"అంటే, నా కాగితం బుట్టదాఖలా అయిపోలేదన్నమాటా?"

"నాటెటాల్. మేష్టారూ; నెలరోజులకిందట నేను మీ ఇంటికొక డిప్యూటీ తాసిల్దార్ని పంపేను; మీ యోగక్షేమం కనుక్కుని రమ్మని, సరే-అతనేదో చెప్పేడనుకోండి-పదిహేను రోజుల కిందట నా డఫేదార్ మీ ప్రస్తుతపు అడ్రస్ తెచ్చి నాకిచ్చేడు. అందువల్ల మిమ్మల్ని ఇక్కడికి రప్పించుకోగలిగేను. మీ అంతట మీరు రారని నాకు తెలిసింది. కనకనే మిమ్మల్ని ఇక్కడికి రప్పించాను. ఎంతో ఆహ్లాదకరమూ, సంపూర్ణంగా వ్యక్తిగతమూ అయిన వాతావరణం ఏర్పరచినా కూడా, నాయనా సారంగా, నేను ఫలానా అప్లికేషను పెట్టాను; నా పాలిటి అదృష్టదేవతలాగా నువ్విక్కడికి కలెక్టర్ గా ఒచ్చావు; నా అప్లికేషను పైకి తీయించి ఒక్క కలం పోటు పొడిస్తే నీ పేరు చెప్పుకుని శాంతంగా జీవిస్తాను - అని మీరు నోరు విడిచి ఒక్కమాట అడగలేదు. మన ఇంగ్లీషు పాఠాలు, నా సంగీతాభిరుచి ఇల్లాంటివాటి మీదనే మాట్లాడేరు. ఈ వ్యవస్థలో మీలాంటి వాళ్లు నిష్ప్రయోజకులు. అయితే నేను మాత్రం నిష్ప్రయోజకుడిగా ఉండదల్చుకోలేదు."

డఫేదారు సైల్పు పట్టుకొచ్చేడు.

సారంగ తనకి కావలసిన సైలు ఏరి, దాన్ని ఆమూడింట్లో అడుగున పెట్టి సైలు కట్టేసి టీపాయిమీద పెట్టుకున్నాడు.

("సుప్రభాతం" పక్షపత్రిక : మార్చి 1997)

